

بدشگونیاں

بدفالیاں

توہمات

اور

ماہِ صفر اور غلط تصورات

نجومی سے فال نکلوانا

قرآن کریم سے فال نکلوانا

حاضرات کا عمل کرانا

ستاروں کے اثرات کی حقیقت

ہزاروں کی حقیقت

نیک فال لینا سزا ہے

روحوں کی آمد و رفت

غول بیابانی

شیخ احمد کا وصیت نامہ

ایک کی بیماری دوسرے کو لگنا

حضرت مولانا مفتی عبدالرؤف صاحب مدظلہ

مبین اسلامک پبلشرز

پیشکش

بزرگوں کی بدفالیاں اور توہمات

حضرت مولانا مفتی عبدالرزاق صاحب سکھری مدظلہ



منشی و ترتیب
محمد عبد الشکر

مبین اسلامک پبلشرز

۱۸۸/۱ یاقوت آباد، کراچی

فہرست مضامین

۵	ماہ صفر اور غلط تصورات
۵	صفر کے معنی
۵	صفر کے متعلق اہل عرب کے توہمات
۷	صفر کے متعلق دور حاضر کے لوگوں کے خیالات
۱۶	ایک کی بیماری دوسرے کو لگنا
۲۱	بدشگونی اور بدفالی
۲۲	ہمارے معاشرے کی بدشگونیاں
۲۸	بخومی سے فال نکلوانا
۳۱	قرآن کریم سے فال نکلوانا
۳۲	جناسات کی باتوں پر یقین کرنا
۳۳	حاضرات کا عمل کرنا
۳۳	بیمار کی صحت کے لئے جانور ذبح کرنا
۳۴	شیخ احمد کا وصیت نامہ
۳۷	ہمزاد کی وضاحت
۳۸	نیک فال

۳۸

نیک فال لینا سنت ہے۔

۴۱

بد فال کے نا جائز اور نیک فال کے جائز ہونے کی حکمت

۴۱

نحوست

۴۲

ہامہ کی حقیقت

۴۵

ارواح کی آمد و رفت

۴۶

غول بیابانی

۴۷

ستاروں کے اثرات

بِسْمِ اللَّهِ الرَّحْمَنِ الرَّحِيمِ

ماہ صفر اور غلط تصورات

الْحَمْدُ لِلَّهِ وَسَلَامٌ عَلَى عِبَادِهِ الَّذِينَ اصْطَفَى

اما بعد !

صفر کے معنی

”صفر“ عربی زبان کا لفظ ہے جس میں ص اور ف دونوں پر زبر ہے اس کے معنی وہی ہیں جو عام طور پر مشہور و معروف ہیں یعنی اسلامی مہینوں میں دوسرا مہینہ۔ (سماج)

صفر کے متعلق اہل عرب کے توہمات

اسلام سے پہلے دورِ جاہلیت میں ”صفر“ کے متعلق اہل عرب کے مختلف اور عجیب و غریب توہمات تھے، حضراتِ محمد شین کرام رحمہم اللہ نے ان سب کو تفصیل سے ذکر فرمایا ہے، ذیل میں ان کا مختصر انتخاب پیش خدمت ہے :

”صفر“ کے متعلق اہل عرب کا یہ گمان تھا کہ اس سے مراد وہ سانپ ہے جو انسان کے پیٹ میں ہوتا ہے اور بھوک کی حالت میں انسان کو ڈستا اور کاٹتا ہے چنانچہ بھوک کی حالت میں جو تکلیف ہوتی ہے وہ اسی کے ڈسنے سے ہوتی ہے۔

بعض اہل عرب کا یہ نظریہ تھا کہ ”صفر“ سے مراد پیٹ کا وہ جانور ہے جو بھوک کی حالت میں بھڑکتا ہے اور جوش مارتا ہے اور جس کے پیٹ میں ہوتا ہے بسا اوقات اس کو جان سے بھی مار دیتا ہے اور نیز اہل عرب اس کو خارش کے مرض والے سے بھی زیادہ متعدی مرض سمجھتے تھے۔

بعض کے نزدیک ”صفر“ ان کیڑوں کو کہتے ہیں جو جگر اور پسلیوں کے سرے میں پیدا ہو جاتے ہیں جس کی وجہ سے انسان کا رنگ بالکل پیلا ہو جاتا ہے (جس کو طب کی اصطلاح میں ”یرقان“ کہا جاتا ہے) اور بسا اوقات یہ مرض انسانی موت کا بھی سبب بن جاتا ہے۔

بعض لوگ یہ کہتے ہیں کہ ”صفر“ ایک مشہور مہینہ ہے جو محرم اور ربیع الاول کے درمیان آتا ہے، لوگوں کا اس کے متعلق یہ گمان ہے کہ اس ماہ میں بکثرت مصیبتیں اور آفتیں نازل ہوتی ہیں۔ نیز اہل عرب صفر کا مہینہ آنے سے بدفالی بھی لیا کرتے تھے۔

حضرت امام مالک رحمۃ اللہ علیہ کا بیان ہے کہ ایام جاہلیت میں لوگ ماہ صفر کو ایک سال طلال اور ایک سال حرام ٹھہرایا کرتے تھے، مطلب یہ ہے کہ کبھی اہل عرب ماہ محرم کو جو ان کے نزدیک محترم مہینوں

میں سے ہے اور اس میں جنگ وجدال حرام سمجھتے تھے، برہا کر صفر کو بھی اس میں شامل کر لیتے اور جنگ وجدال کو صفر میں بھی ناجائز قرار دے دیتے، اور کبھی صفر کو محرم سے علیحدہ قرار دیکر محترم مہینوں سے اس کو خارج کر دیتے اور اس میں جنگ وجدال مباح سمجھتے۔

(مرقات وما ثبت بالنسب بتصرف)

”صفر“ کے متعلق دور حاضر کے لوگوں کے خیالات

آج کل بھی ماہ صفر کے متعلق عام لوگوں کے ذہن میں مختلف خیالات جمے ہوئے ہیں، جن میں سے چند حسب ذیل ہیں :

○ بعض لوگ ماہ صفر میں شادی بیاہ اور دیگر پُرسرت تقریبات منعقد کرنے اور اہم امور کا افتتاح اور ابتداء کرنے سے پرہیز کرتے ہیں، اور کہا کرتے ہیں کہ صفر میں کی ہوئی شادی صفر ہوگی (یعنی ناکام ہوگی) اور اس کی وجہ عموماً ذہنوں میں یہ ہوتی ہے کہ صفر کا مہینہ نامبارک اور منحوس مہینہ ہے۔ چنانچہ صفر کا مہینہ گزرنے کا انتظار کرتے ہیں اور پھر ربیع الاول کے مہینہ سے اپنی تقریبات شروع کر دیتے ہیں۔ اس وہم پرستی کا دین سے کوئی واسطہ نہیں، یہ محض باطل ہے۔

○ بعض لوگ ماہ صفر کی یکم سے تیرہ تاریخ تک کے ایام کو بطور خاص منحوس جانتے ہیں اور ۳۰ تاریخ کو کچھ گھونگھنٹیاں پکا کر تقسیم کرتے ہیں تاکہ اس نحوست سے حفاظت ہو جائے۔ یہ بھی بالکل بے اصل

من گھڑت اور ایجاد کردہ باتوں کی کوئی بنیاد تو ہوتی نہیں، لیکن جب جاہلوں سے یا ان کے گمراہ کن راہنماؤں سے ان کے باطل نظریات کی دلیل مانگی جاتی ہے تو وہ من گھڑت روایتیں اور غلط سلط و لیلیں پیش کیا کرتے ہیں۔ چنانچہ صفر کے منہوس ہونے کے متعلق بھی ان سے ایک روایت منقول ہے، جس کے الفاظ یہ ہیں :

مَنْ بَشَّرَنِي بِخُرُوجِ صَفَرٍ بَشْرًا، بِالْجَنَّةِ

” (حضور اکرم صلی اللہ علیہ وسلم نے فرمایا کہ) جو شخص مجھے ماہ صفر کے ختم ہونے کی خوشخبری دے گا میں اس کو جنت کی بشارت دوں گا۔“

(موضوعات ملا علی قاری صفحہ ۶۹)

اس روایت سے یہ لوگ ماہ صفر کے منہوس اور نامراد ہونے پر استدلال کرتے ہیں اور کہتے ہیں کہ صفر میں نحوست تھی، جہی تو نبی اکرم صلی اللہ علیہ وسلم نے یہ بات ارشاد فرمائی اور صفر کے ہسلا مت گزرنے پر جنت کی بشارت دی۔ تو واضح ہو کہ اول تو ملا علی قاری رحمۃ اللہ علیہ نے جو بڑے جلیل القدر محدث ہیں۔ اپنی کتاب ”الموضوعات الکبیر“ میں (جس میں موصوف رحمۃ اللہ علیہ نے موضوع بے اصل اور من گھڑت حدیثیں جمع کی ہیں) اس کو بالکل بے اصل قرار دیا ہے۔ لہذا موضوع اور من گھڑت روایت سے استدلال کرنا سراسر

جہالت اور گمراہی کی بات ہے۔ پھر اگر اس روایت کے الفاظ پر غور کریں تو ان الفاظ میں کہیں بھی ماہ صفر کے منہوس ہونے پر کوئی اشارہ نہیں ہے۔ لہذا ان الفاظ سے ماہ صفر کو منہوس سمجھنا محض اختراع اور اپنا خیال ہے جس کی کوئی حقیقت نہیں۔

تھوڑی دیر کے لئے اس روایت کے من گھڑت ہونے سے قطع نظر کر کے اگر اس کے الفاظ پر غور کریں تو اس کا مطلب یہ ہے کہ آنحضرت صلی اللہ علیہ وسلم کی وفات ماہ ربیع الاول میں ہونے والی تھی اور آپ موت کے بعد اللہ جل شانہ کی ملاقات کے مشتاق تھے جس کی وجہ سے آپ کو ماہ صفر کے گزرنے اور ربیع الاول کے شروع ہونے کی خبر کا انتظار تھا اور ایسی خبر لانے پر آپ صلی اللہ علیہ وسلم نے اس بشارت کو مرتب فرمایا۔ چنانچہ تصوف کی بعض کتابوں میں اسی مقصد سے اس روایت کو ذکر کیا گیا ہے، لیکن ماہ صفر کی نحوست اس سے قطعاً ثابت نہیں ہوتی۔

○ بعض لوگ بالخصوص مزدور ماہ صفر کی آخری بدھ کو عید مناتے ہیں۔ اس دن کارگیر اور مزدور کام نہیں کرتے۔ مالک سے مٹھائی کا مطالبہ کرتے ہیں اور ہر مزدور کو مٹھائی اور عیدی دی جاتی ہے۔ یہ بھی محض بے اصل بات ہے اور واجب الترتک ہے۔

○ بعض لوگ اس دن چھٹی کرنے کو اجر و ثواب کا موجب سمجھتے ہیں۔ اور مشہور ہے کہ اس دن آنحضرت صلی اللہ علیہ وسلم نے غسلِ صحت فرمایا تھا۔ چنانچہ ایک شعر بھی اس سلسلے میں بنایا ہوا ہے ۔

آخری چار شنبہ آیا ہے
عسلِ صحتِ نبیؐ نے پایا ہے

اس کی بھی کچھ اصل نہیں، بلکہ اس دن تو آنحضرت صلی اللہ علیہ وسلم کے مرضِ وفات کی ابتداء ہوئی تھی اور آپ صلی اللہ علیہ وسلم کی مرضِ وفات پر خوشی کیسی؟

○ بعض لوگ اس دن گھروں میں اگر مٹی کے برتن ہوں تو ان کو توڑ دیتے ہیں۔ اور اسی دن بعض لوگ چاندی کے پتے اور تعویذات بنوا کر ماہِ صفر کی نحوست، مصیبتوں اور بیماریوں سے بچنے کی غرض سے پہنا کرتے ہیں۔ یہ خالص وہم پرستی ہے جس کو ترک کرنا واجب ہے۔

زمانہ جاہلیت میں ماہِ صفر کے متعلق بکثرت مصیبتیں اور بلائیں نازل ہونے کا جو اعتقاد اور نقل کیا گیا ہے، اسی کی بنیاد پر مذہبی لوگوں نے بھی اس ماہ کو مصیبتوں اور آفتوں سے بھرپور قرار دیا ہے، حتیٰ کے لاکھوں کے حساب سے آفات و بلیات کے نازل ہونے کی تعداد بھی نقل کر دی ہے۔ اور اسی پر اکتفا نہیں کیا بلکہ جلیل القدر انبیاء علیہم الصلوٰۃ والسلام کو بھی اسی ماہ میں جملائے مصیبت ہونا قرار دیا ہے۔ اور پھر خود ہی انہوں نے نماز کے خاص خاص طریقے بتلائے جن پر عمل کرنے سے عمل کرنے والا تمام مصائب و آلام سے محفوظ ہو جاتا ہے۔ یہ سب من گھڑت اور اپنی طرف سے بنائی ہوئی باتیں ہیں جن کی قرآن و سنت سے کوئی سند نہیں ہے۔ کیونکہ جب بنیادی طور پر ماہِ صفر میں مصیبتوں اور آفتوں کا نازل ہونا

ہی باطل ہے اور جاہلیت اولیٰ کا ایجاد کردہ نظریہ ہے اور حضور اقدس صلی اللہ علیہ وسلم نے اس کو بالکل بے اصل اور بے بنیاد قرار دیا ہے (جیسا کہ عنقریب آ رہا ہے) تو اس پر جو بنیاد بھی رکھی جائے گی وہ بھی باطل اور غلط ہی ہوگی۔ ذیل میں ان باتوں کا ایک اقتباس دیا جاتا ہے تاکہ بخوبی سمجھ کر اجتناب کرنا آسان ہو۔

دوسرا مہینہ سال میں ”صفر“ کا ہوتا ہے۔ یہ مہینہ نزولِ بلا کا ہے، تمام سال میں دس لاکھ اسی ہزار بلائیں نازل ہوتی ہیں۔ ان میں سے نو لاکھ بیس ہزار بلائیں خاص ماہ صفر میں نزول کرتی ہیں، چنانچہ حدیث شریف میں آیا ہے کہ جو کوئی ماہ صفر کے گزرنے کی خوشخبری سنا دے میں اس کو بہشت میں داخل ہونے کی بشارت دوں۔ حضرت آدم صلی اللہ علیہ وسلم سے اغزش ہوئی تو اسی مہینہ میں ہوئی۔ حضرت خلیل علیہ السلام آگ میں ڈالے گئے تو اول تاریخ صفر کی تھی۔ حضرت ایوب علیہ السلام جو مبتلائے بلا ہوئے تو اسی مہینے میں ہوئے۔ حضرت زکریا علیہ السلام، حضرت یحییٰ علیہ السلام، حضرت جرجیس علیہ السلام، حضرت یونس علیہ السلام اور حضرت محمد سید الانبیاء علیہ الصلوٰۃ والسلام سب مبتلائے بلا اسی مہینہ میں ہوئے۔ حضرت ہابیل بھی اسی مہینہ میں شہید ہوئے۔ اسی لئے شبِ اول

روزِ اول ماہِ صفر میں ہر مسلمان کو چاہئے کہ چار رکعت اس طرح پڑھے کہ پہلی رکعت میں بعد الحمد پندرہ بار سورۃ الکہفون، دوسری میں اسی قدر قل ھو اللہ، تیسری میں اسی قدر سورۃ الفلق اور چوتھی میں اسی قدر سورۃ الناس پڑھے، بعد سلام کے ستر مرتبہ

سبحان اللہ والحمد للہ ولا الہ الا اللہ واللہ اکبر کہے تو اللہ تعالیٰ اس کو ہر بلا اور ہر آفت سے محفوظ رکھے گا اور ثوابِ عظیم عطا فرمائے گا۔

دوسری نماز اسی مہینے میں یہ بھی ہے کہ پہلی تاریخ کو غسل کرے اور چاشت کے وقت دو رکعت نفل پڑھے اور ہر رکعت میں سورۃ فاتحہ کے بعد گیارہ گیارہ بار قل ھو اللہ پڑھے، بعد سلام کے ستر بار درود شریف۔

اللّٰهُمَّ صَلِّ عَلٰی مُحَمَّدٍ النَّبِيِّ الْاُمِّيِّ وَعَلٰی اٰلِهِ
وَاَصْحَابِهِ وَبَارِكْ وَسَلِّمْ

پڑھے اور اس کے بعد یہ دعا پڑھے :

اللّٰهُمَّ صَرِّفْ عَنِّيْ سُوْءَ هٰذَا الْيَوْمِ وَاَعِصْنِيْ مِنْ
سُوْءِہٖ وَبِخْنِيْ عَمَّا اَصَابَ فِيْہِ مِنْ تَشْوِيسَالِہٖ

بِفَضْلِكَ يَا دَافِعَ الشَّرِّ وَبِأَمَالِكَ التُّشْوِيرِ
يَا أَرْحَمَ الرَّاحِمِينَ وَصَلَّى اللَّهُ عَلَى مُحَمَّدٍ وَآلِهِ
وَأَصْحَابِهِ وَبَارَكَ وَسَلِّمْ

”اے اللہ دور رکھ مجھ سے بُرائی اس دن کی اور بچا
مجھ کو اس کی بُرائی سے اور نجات دے مجھ کو اس چیز
سے کہ جو پہنچے اندر اس کے نحوست اور سختیوں سے
اپنے فضل سے اے شر کی چیزوں کے دور کرنے
والے اور اے مالک قیامت کے اے سب مہربانوں
کے مہربان۔“ (راحت القلوب۔ جواہر نفیس)

آخری چہار شنبہ میں دو رکعت نفل پڑھے۔ ہر رکعت
میں بعد الحمد کے تین تین بار ”قل ھو اللہ“ پڑھے
بعد سلام کے ”الم نشرح“ اور ”واللھین“ اور
”اذا جاء“ اور سورہ اخلاص ان سب کو اسی (۸۰)
مرتبہ پڑھے۔ اللہ تعالیٰ اس نماز کی برکت سے اس
کے دل کو غنی کر دے گا۔ (ہکذا فی رسالہ فضائل الشہود والا یام)

خلاصہ یہ کہ یہ تمام باتیں محض غلط بے بنیاد اور من گھڑت ہیں۔
قرآن و حدیث صحابہ و تابعین ائمہ مجتہدین اور سلف صالحین میں سے کسی
سے بھی ان کا کچھ ثبوت نہیں ہے، بلکہ رحمتِ عالم صلی اللہ علیہ وسلم نے

اپنے صاف اور واضح ارشادات کے ذریعے زمانہ جاہلیت کے توہمات اور قیامت تک پیدا ہونے والے تمام باطل خیالات اور مفر کے متعلق وجود میں آنے والے تمام نظریات کی تردید اور نفی فرمادی ہے اور اس کے ساتھ عرب کے دور جاہلیت میں جن جن طریقوں سے نحوست، بدفالی اور بدشگونئی لی جاتی تھی ان سب کی بھی مکمل نفی فرمادی ہے اور مسلمانوں کو ان تمام توہمات سے بچنے کی تاکید فرمائی۔ چنانچہ اب آنحضرت صلی اللہ علیہ وسلم کے چند ارشادات مع تشریح ملاحظہ ہوں۔

عن ابی ہریرۃ رضی اللہ تعالیٰ عنہ قال قال رسول اللہ صلی اللہ علیہ وسلم لا عدوی ولا طیرۃ ولا ہامة ولا صفر وفرّ من المجذوم کما تفر من الاسد
(رواہ البخاری)

”حضرت ابو ہریرہ رضی اللہ تعالیٰ عنہ رسول اللہ صلی اللہ علیہ وسلم سے روایت کرتے ہیں کہ آپ صلی اللہ علیہ وسلم نے ارشاد فرمایا : کہ مرض کا لگ جانا، الو اور مفر اور نحوست، یہ سب باتیں بے حقیقت ہیں۔ اور جزائی شخص سے اس طرح بچو اور پرہیز کرو جس طرح شیر ہر سے بچتے ہو۔“ (بخاری شریف)

عن جابر رضی اللہ تعالیٰ عنہ قال سمعت النبی

صلی اللہ علیہ وسلم يقول لا عدوی ولا صفر
ولا غول (رواہ مسلم)

”حضرت جابر رضی اللہ تعالیٰ عنہ بیان کرتے ہیں کہ
میں نے خود رسول اللہ صلی اللہ علیہ وسلم سے سنا ہے
کہ آپ فرما رہے تھے کہ مرض لگ جانا، صفر اور غول
بیابانی سب خیالات ہیں ان کی کوئی حقیقت نہیں۔“

(مسلم شریف)
عن ابی ہریرۃؓ قال قال رسول اللہ صلی اللہ علیہ
وسلم لا عدوی ولا ہامة ولا نوۃ ولا صفر
(رواہ مسلم)

”حضرت ابو ہریرہ رضی اللہ تعالیٰ عنہ رسول اللہ صلی
اللہ علیہ وسلم سے روایت کرتے ہیں کہ آپ صلی
اللہ علیہ وسلم نے فرمایا : مرض کا لگ جانا، الو،
ستارہ اور صفر یہ سب وہم پرستی کی باتیں ہیں، ان کی
کوئی حقیقت نہیں۔“ (مسلم شریف)

تشریح ♦ یہ سب بخاری و مسلم کی صحیح صحیح حدیثیں ہیں، دیکھئے ان
میں رحمت کائنات صلی اللہ علیہ وسلم نے صفر کے متعلق جتنے باطل
نظریات، خیالات اور توہمات زمانہ جاہلیت میں عربوں کے اندر رائج تھے،
ان سب کی صاف صاف نفی فرمادی اور کسی بھی قسم کے توہمات کی کوئی

گنجائش نہیں رکھی۔ اور جہاں ان ارشادات کے ذریعے زمانہ جاہلیت کے توہمات کی تردید ہو گئی وہاں آپ کے انہی پاک ارشادات سے بعد کے زمانہ میں قیامت تک پیدا ہونے والے تمام غلط سلط خیالات و تصورات کی نفی بھی ہو گئی کیونکہ آپ صلی اللہ علیہ وسلم کے یہ ارشادات قیامت تک کے لئے ہیں۔ اور ثابت ہو گیا کہ ماہ صفر المغفر میں ہرگز کوئی نحوست نہیں ہے اور آفات و بلیات و امراض بھی اس مہینہ میں نازل نہیں ہوتے۔

ان احادیث میں اور ان جیسی دوسری احادیث میں صفر کے علاوہ اور بھی بعض چیزوں کا ذکر ہے اور آنحضرت صلی اللہ علیہ وسلم نے ان کی بھی تردید فرمائی ہے۔ ذیل میں ان کی بھی مختصر تشریح کی جاتی ہے :

ایک کی بیماری دوسرے کو لگنا

زمانہ جاہلیت میں لوگوں کا یہ اعتقاد تھا کہ بیمار کے پاس بیٹھنے یا اس کے ساتھ کھانے پینے سے اس کی بیماری دوسرے تندرست اور صحت مند آدمی کے لگ جاتی ہے اور یہ لوگ ایسی بیماری کو 'عذوی' (یعنی متحدی مرض اور چھوت کی بیماری) کہتے تھے۔ قدیم اور جدید طب میں بھی بعض بیماریوں کو متحدی اور چھوت کی بیماری قرار دیا گیا ہے مثلاً کوڑھ، خارش، چچک، خسرانگندہ دہنی (باہیوریا) آشوب چشم اور عام دبائی امراض وغیرہ۔ عام لوگوں میں چھوت چھات کا اعتقاد اور ایک کی بیماری دوسرے کو لگنے کا گمان بھی کافی عام ہے۔ چنانچہ ہمارے معاشرے میں بھی دبائی امراض میں مبتلا ہونے والوں سے بہت پرہیز کیا جاتا ہے، ان کا کھانا پینا

رہنا سہنا اور اوڑھنا بچھونا سب علیحدہ کر دیا جاتا ہے، کھانے پینے کے برتن جدا کر دیئے جاتے ہیں، اور ان سے ملنا جلنا بھی ترک کر دیا جاتا ہے، بچوں تک کو ان کے قریب آنے نہیں دیا جاتا اور حد سے زیادہ چھوت چھات کا برتاؤ کیا جاتا ہے۔

حضور اقدس صلی اللہ علیہ وسلم نے اس عقیدہ اور نظریہ کو باطل قرار دیا اور فرمایا لَا تَعْدُوْنِیْ یعنی بذاتِ خود ایک شخص کی بیماری برہہ کر کسی دوسرے کو نہیں لگتی بلکہ بیمار کرنا، نہ کرنا قادرِ مطلق کے اختیار میں ہے، وہ جس کو چاہے بیمار کرے اور جس کو چاہے بیماری سے محفوظ رکھے۔ ایک دوسری حدیث میں اس کی مزید تشریح اس طرح ہے کہ ایک دیہاتی نے آکر عرض کیا ”یا رسول اللہ صلی اللہ علیہ وسلم! خارشِ اول اونٹ کے ہونٹ میں شروع ہوتی ہے یا پھر اس کی دم سے آغاز کرتی ہے اور پھر یہ خارش دوسرے تمام اونٹوں میں پھیل جاتی ہے۔“ اس پر رسالتِ مآب صلی اللہ علیہ وسلم نے فرمایا : ”(اچھا یہ بتاؤ) پہلے اونٹ کو کیسے خارش ہوئی اور کس کے ذریعہ لگی؟“

وہ دیہاتی یہ سن کر لا جواب ہو گیا۔ پھر آپ نے فرمایا :

”یاد رکھو! متعدی مرض، چھوت، شگون اور بدقالی

کوئی چیز نہیں ہے۔ اللہ تعالیٰ نے ہر جاندار کو پیدا کر

کے اس کی زندگی، روزی اور مصیبت مقرر کر دی

ہے۔“ (ماثبت بالسنة)

یعنی موت و حیات، مرض و صحت اور مصیبت و راحت سب تقدیر میں لکھ دیا گیا ہے، جو کچھ بھی ہوتا ہے سب تقدیر سے ہوتا ہے۔ اگر ایک بیماری دس آدمیوں کو ہوتی ہے تو وہ بھی تقدیر سے اور اذنِ الہی سے ہوتی ہے، بیماری میں بذاتِ خود یہ طاقت ہرگز ہرگز نہیں ہے کہ وہ بغیر اذنِ الہی کے کسی دوسرے کے لگ جائے۔ اور تجربہ اور مشاہدہ بھی بتلاتا ہے کہ دیباہی امراض میں سب ہی مبتلا نہیں ہوتے، بہت سے لوگ ان بیماریوں سے محفوظ اور صحت مند بھی رہتے ہیں۔ جس سے ثابت ہوتا ہے کہ یہ بیماری خود سے کسی کو نہیں لگتی۔ جب اور جس وقت اور جس کو حق تعالیٰ شانہ چاہتے ہیں بیمار کرتے ہیں اور جس کو نہیں چاہتے اس کو بیمار نہیں کرتے۔

مذکورہ حدیث میں ایک کی بیماری دوسرے کو لگنے کے شبہ کا بے نظیر جواب دیا گیا ہے۔ چنانچہ آپ نے دیہاتی سے پوچھا : اچھا بتاؤ اگر ایک کی بیماری دوسرے کو لگتی ہے تو سب سے پہلے جس کو وہ بیماری ہوئی تھی اس کو کس کی بیماری لگی؟ ظاہر ہے کہ کسی دوسرے کی ہرگز نہیں لگی تو ماننا پڑے گا کہ اللہ تعالیٰ کے حکم سے وہ بیماری اس کے اندر ہی پیدا ہوئی ہے اور کہیں سے اڑ کر نہیں آئی۔ جب پہلی مرتبہ اس کو تسلیم کر لیا گیا تو ہر مریض کے بارے میں بھی یہی کہا جائے گا کہ اس میں بھی وہ بیماری مستقل طور پر اللہ تعالیٰ کے حکم سے پیدا ہوئی ہے اور وہ بیماری از خود بغیر اذنِ الہی کے کسی دوسرے کی نہیں لگی۔

البتہ ماہ صفر کے سلسلہ میں جو احادیث اوپر آئی ہیں ان میں پہلی

حدیث میں آنحضرت صلی اللہ علیہ وسلم نے جزائی آدمی سے جو شیر کی طرح بچنے کا حکم دیا ہے اور اس کے علاوہ دیگر روایات میں بھی جہاں طاعون پھیلا ہوا ہو وہاں جانے سے منع فرمایا ہے، تو ان کے متعلق سمجھنا چاہئے کہ آپ کا یہ حکم اس بناء پر نہیں ہے کہ جزام اور طاعون بذاتِ خود دوسرے کے لگ جاتے ہیں۔ بلکہ کمزور ایمان والوں کے ایمان و اعتقاد کی حفاظت کی غرض سے آپ نے بچنے کا حکم فرمایا کہ مبادا کسی ضعیف الایمان شخص کو جزائی کے پاس بیٹھنے سے جزام ہو جائے، کیا طاعون زدہ علاقہ میں جانے سے طاعون ہو جائے تو اس کا اعتقاد بگڑ جائے گا اور وہ سمجھنے لگے گا کہ جزائی کے پاس بیٹھنے سے یہ جزام ہوا ہے یا طاعون زدہ علاقہ میں جانے سے طاعون ہوا ہے، نہ میں جزائی کے پاس بیٹھتا اور نہ طاعون زدہ علاقہ میں جاتا اور نہ یہ مرض ہوتا حالانکہ حقیقت یہ ہے کہ جزام یا طاعون اس کے لئے پہلے ہی سے مقدر تھا۔ جزائی کے پاس بیٹھنے یا طاعون والے علاقہ میں جانے سے نہیں ہوا بلکہ اگر وہ وہاں بالکل نہ جاتا تب بھی ضرور ہوتا اور خدا کا حکم پورا ہو کر رہتا۔ بہر حال بچنے کا یہ حکم عقیدہ کی حفاظت کے لئے دیا گیا ہے۔

اسی طرح جس شہر، بستی اور علاقہ میں طاعون یا کوئی وبائی بیماری پھیلی ہوئی ہو تو اپنے آپ کو اس بیماری سے بچانے کی غرض سے اس آفت زدہ علاقہ کو چھوڑ کر کسی دوسری جگہ جانے سے بھی آنحضرت صلی اللہ علیہ وسلم نے منع فرمایا ہے اور مبر کے ساتھ وہیں مقیم رہنے کی تاکید فرمائی

ہے۔ اس میں بھی اسی اعتقاد کی حفاظت مقصود ہے کہ نکلنے والے کو یہ اعتقاد نہ ہو جائے کہ چونکہ وہ اس علاقہ سے باہر چلا گیا تھا اس لئے وہ طاعون اور وباء سے محفوظ رہا ورنہ مبتلا ہو جاتا۔ حالانکہ یہ بات نہیں بلکہ اصل بات یہ ہے کہ اس کی تقدیر میں طاعون مقدر ہی نہ تھا اور حق تعالیٰ کو منظور ہی نہ تھا اس لئے اس کو طاعون نہیں ہوا اور اگر طاعون ہوتا مقدر ہوتا تو اس علاقہ سے نکل جانے پر بھی طاعون ہو جاتا اور اگر مقدر نہیں تھا تو اس علاقہ میں رہنے کے باوجود طاعون نہ ہوتا۔

البتہ حفظ ما تقدم کے طور پر وبائی بیماریوں سے بچاؤ کے لئے حفاظتی ٹیکے بچوں اور بڑوں کے لگوانا اور اعتدال کے اندر رہتے ہوئے دیگر جائز احتیاطی تدابیر اختیار کرنا شرعاً جائز ہے، اسلام اس سے منع نہیں کرتا اور ہرگز وہ اس کے خلاف نہیں ہے۔ لیکن ان میں بھی یہ اعتقاد رکھنا ضروری ہے کہ حفاظتی ٹیکے اور احتیاطی تدابیر اپنے موثر ہونے میں حکم خداوندی کی محتاج ہیں۔ جب تک حکم ربی ہے حفاظتی ٹیکے وغیرہ مفید اور باعث حفاظت ہیں، اور جب حق تعالیٰ کو بیمار کرنا مطلوب ہو گا تو یہ تمام حفاظتی ٹیکے اور تمام احتیاطی تدابیر خاک ہو جائیں گی جس کا تجربہ اور مشاہدہ آنکھوں کے سامنے ہے۔

آج کل حفاظتی ٹیکے لگوانا بھی بے حد ضروری سمجھا جانے لگا ہے اور ٹیکے لگوانے پر ایسا مکمل یقین ہوتا ہے کہ اب وہ بیماری جس کی حفاظت کا ٹیکہ لگوایا ہے نہیں ہو سکتی اور نہ لگوانے پر اگر بیماری ہو جائے تو اس کی

ساری ذمہ داری نیکہ نہ لگوانے کو قرار دیا جاتا ہے۔ حق تعالیٰ کی ذات پر کچھ بھی توکل اور بھروسہ معلوم نہیں ہوتا۔ یہ بھی حد سے تجاوز ہے اور قابل اصلاح بات ہے کیونکہ حفاظتی نیکہ محض ایک تدبیر ہے جس کو اختیار کرنے میں بذاتِ خود کوئی قیاحت نہیں، مگر اس میں حد سے بڑھ کر حق تعالیٰ سے نظر ہٹا لینا کسی طرح جائز نہیں، اعتقاد اور بھروسہ ہر وقت اللہ تعالیٰ کی ذات پر ہونا ضروری ہے اور اس بات کا یقین رکھنا واجب ہے کہ بیماری اور تندرستی سب اللہ تعالیٰ کے حکم سے ہوتی ہے۔

بدشگونئی اور بدقالی

زمانہ جاہلیت میں عربوں کے اندر شگون اور فال لینے کا بھی بہت رواج تھا۔ ان کی یہ عادت تھی کہ جب کوئی کام کرنے کا ارادہ کرتے تو کسی ہرن کو اس کی جگہ سے دوڑاتے اور بھڑکاتے یا کسی پرندے کو اڑا دیتے۔ اگر پرندہ یا ہرن دائیں جانب جاتا تو اس کو مبارک سمجھتے اور نیک فال لیتے اور وہ کام کر لیتے، نیز سفر پر جانا ہوتا تو چلے جاتے۔ اور اگر پرندہ بائیں طرف کو اڑتا یا ہرن بائیں جانب چلا جاتا تو اس کو نامبارک اور منحوس سمجھتے اور پھر وہ کام نہ کرتے اور جہاں جانا ہوتا وہاں بھی نہ جاتے۔
(اشعة اللمعات)

رحمتِ کائنات صلی اللہ علیہ وسلم نے لَاطِیْرَةً فرما کر اس کی مکمل تردید فرمادی اور واضح فرمایا کہ بدقالی اور بدشگونئی محض بے حقیقت اور غلط بات ہے۔ ان کا کسی کام کے بُرے ہونے یا کسی ضرر و نقصان کے دور کرنے یا کسی قسم کا فائدہ حاصل ہونے میں بالکل دخل

نہیں ہے بلکہ اس قسم کا اعتقاد رکھنا جائز بھی نہیں ہے۔ کامیابی اور ناکامی، نفع و نقصان سب حق تعالیٰ کے قبضہ میں ہے، وہ جو چاہتا ہے کرتا ہے، کوئی چیز اس کی قدرت سے باہر نہیں۔ پرندے یا ہرن کے دائیں طرف جانے میں کوئی خیر اور بائیں جانب جانے میں کسی طرح کی کوئی بُرائی بالکل نہیں ہے۔

ہمارے معاشرے کی بدشگونیاں

ہمارے معاشرے میں بھی بدشگونی اور بدفالی کی بہت سی صورتیں مروج ہیں جو سب ہی غیر معتبر ہیں اور اس قابل ہیں کہ فوراً توبہ کر کے ہمیشہ کے لئے اس سے پرہیز کیا جائے۔

○ اکثر لوگ خصوصاً عورتیں مرض چچک اور کینسر میں علاج کرانے کو بُرا خیال کرتے ہیں اور بعض عوام اس مرض کو بھوت پریت کے اثر سے سمجھتے ہیں۔ یہ خیال بالکل غلط ہے۔

○ بعض عورتیں یہ سمجھتی ہیں کہ اگر نئی دلہن اپنے گھریا صندوق وغیرہ کو تالا لگا دے تو اس کے گھر وغیرہ کو تالا لگ جاتا ہے یعنی ویران ہو جاتا ہے۔ یہ خیال بھی بالکل غلط ہے۔

○ بعض عوام یہ سمجھتے ہیں کہ جو کوئی ”قُلْ اَعُوذُ بِرَبِّ النَّاسِ“ کا وظیفہ پڑھے، اس کا نام ہو جاتا

ہے۔ یہ خیال بھی غلط ہے، بلکہ اس کی برکت سے تو وہ مصائب سے نجات پاتا ہے۔

○ بعض لوگ خصوصاً عورتیں کہتی ہیں کہ دروازہ کی چوکھٹ پر بیٹھ کر کھانا کھانے سے آدمی مقروض ہو جاتا ہے۔ یہ خیال بھی غلط ہے۔

○ بعض عورتیں ایسی عورت کے پاس جانے اور بیٹھنے سے رکتی ہیں جس کے بچے اکثر مر جاتے ہوں، اور یوں کہتی ہیں کہ ”مرت بیائی“ لگ جائے گی۔ یہ بہت بُری بات ہے، ایسا کرنے سے گناہ ہوتا ہے۔

○ بعض لوگ خصوصاً عورتیں یہ سمجھتی ہیں کہ ہر آدمی پر اس کی عمر کا تیسرا اور آٹھواں، تیرہواں اور اٹھارواں، اکیسواں اور اڑتیسواں، تینتالیسواں اور اڑتالیسواں سال بھاری ہوتا ہے۔ یہ خیال بھی غلط اور بُرا عقیدہ ہے۔

○ اکثر عوام سمجھتے ہیں کہ کتے کے رونے سے کوئی دبا عیا بیماری پھیلتی ہے۔ یہ بھی محض بے اصل بات ہے۔

مشہور ہے کہ اگر کسی گھر میں لڑائی کروانی منظور ہو تو اس گھر میں سہ (تین) کا کاٹا رکھ دو، جب تک وہ کاٹا اس گھر میں رہے گا، اہل خانہ لڑتے رہیں گے۔

سو یہ بھی محض غلط بات ہے۔

○ جلا میں دستور ہے کہ جب کوئی سفر کو جاتا ہے تو عورتیں کہتی ہیں کہ ابھی جھاڑو نہ دو کیونکہ فلاں ابھی ابھی سفر کو گیا ہے۔ سو یہ بھی لغو بات ہے۔

○ مشہور ہے کہ جب اولے پرہیں تو موسل کو سیاہ کر کے باہر پھٹک دیا جائے تو اولے بند ہو جاتے ہیں۔ یہ بھی بے اصل ہے۔

○ مشہور ہے کہ خرمن میں ہاتھ دھو کر کھانا نہ کھانا چاہئے اور اس سے یہ مطلب لیا جاتا ہے کہ خرمن ہی سے ہاتھ دھو بیٹھتے ہیں۔ سو یہ بھی غلط ہے۔

○ مشہور ہے کہ عورت حالت حیض میں یا حمل میں فوت ہو جائے اس کو سنگل ڈال کر دفن کیا جائے کیونکہ وہ ڈاکن ہو جاتی ہے اور جو اسے ملے اسے کھا جاتی ہے۔ یہ شرک ہے۔

○ مشہور ہے کہ جہاں میت کو غسل دیا جائے وہاں تین دن چراغ جلایا جائے۔ سو یہ بھی محض بے اصل اور غلط ہے۔

○ بعض لوگ کہتے ہیں کہ فلاں جانور کے بولنے سے موت پھیلتی ہے۔ سو یہ بھی محض بے اصل اور غلط

ہے۔

○ بعض لوگ سمجھتے ہیں کہ مرد کی بائیں آنکھ اور عورت کی دائیں آنکھ پھڑکنے سے کوئی معیبت یا رنج پیش آتا ہے اور اگر اس کے الٹ ہو کہ مرد کی دائیں اور عورت کی بائیں آنکھ پھڑکے تو اس سے کوئی خوشی پیش آتی ہے سو یہ بھی محض غلط خیال ہے۔

○ بعض لوگ صبح کے وقت کسی خاص مقام جیسے ٹانویہ، کیرانہ یا کسی خاص جانور جیسے سانپ، سور وغیرہ کے نام لینے کو منحوس اور بُرا سمجھتے ہیں۔ یہ بھی بالکل لغو بات ہے۔

○ بعض لوگ کسی خاص دن یا کسی خاص وقت میں سفر کرنے کو اچھا یا بُرا سمجھتے ہیں۔ یہ کفار یا نجومیوں کا اعتقاد ہے، مسلمانوں کو اس اعتقاد سے بچنا واجب ہے۔

○ اکثر لوگ کہتے ہیں کہ ہتھیلی میں خارش ہونے سے مال ملتا ہے اور تلوے میں خارش ہونے یا جوتے پر جوتا چڑھنے سے سفر درپیش ہوتا ہے یہ بھی سب لغو اور مہمل باتیں ہیں۔

○ بعض عورتیں مکان کی مُنڈیر پر گوے کے بولنے سے

کسی ہیمان کی آمد کا شگون لیتی ہیں۔ یہ خیال بھی گناہ

○ اکثر عوام سمجھتے ہیں کہ ڈوئی مارنے سے ہو کا ہو جاتا ہے یعنی جس کے ڈوئی ماری جائے وہ کھانا زیادہ کھانے لگتا ہے۔ یہ بھی بالکل بے اصل بات ہے۔

○ عوام میں رائج ہے کہ کسی کو دوسرے کے ہاتھ سے جھاڑو لگ جائے تو وہ معیوب سمجھتا ہے اور بُرا مان کر کہتا ہے کہ میں کنویں میں نمک ڈال دوں گا جس سے تیرے منہ پر چھائیاں پڑ جائیں گی۔ یہ بھی محض بے اصل بات ہے۔

○ بعض لوگوں کا خیال ہے کہ جھاڑو مارنے سے جس کے جھاڑو ماری جائے اس کا بدن سوکھ جاتا ہے۔ لہذا جھاڑو پر تھکار دو تاکہ سوکھیہ کے مرض سے بچ جائے۔ سو یہ بات بھی محض بے اصل ہے۔

○ بعض لوگوں کے یہاں مروج ہے کہ جب کوئی آدمی کہیں جا رہا ہو اور اسے پیچھے سے بلایا جائے تو وہ لڑائی لڑنے پر تیار ہو جاتا ہے کہ مجھے پیچھے سے تم نے کیوں بلایا ہے، کیونکہ اب میرا کام نہیں ہو گا۔ سو اس بات کی بھی شریعت میں کوئی اصل نہیں ہے۔

- بعض عورتیں چٹکی کا ہاتھ چھوٹنے سے ہمان کے آنے کا شکون لیتی ہیں۔ سو یہ بھی مہمل بات ہے۔
- عموماً عورتوں میں مشہور ہے کہ صبح سے آٹا اڑنے سے ہمان آتا ہے۔ سو یہ بھی محض غلط خیال ہے۔
- لوگوں میں مشہور ہے کہ شام کے وقت مرغا اذان دے تو اسے فوراً زنج کر دو کیونکہ یہ اچھا نہیں ہے۔ سو اس کی بھی کوئی اصل نہیں۔
- لوگوں میں مشہور ہے کہ اگر مرغی اذان دے تو اسے فوراً زنج کر دو کیونکہ اس سے دیا پھیلتی ہے۔ سو یہ بھی غلط بات ہے اور غلط عقیدہ ہے۔
- اگر مریض کے لئے دو آدمی حکیم کو بلانے جا دیں تو اسے برا سمجھا جاتا ہے اور کہا جاتا ہے کہ اب مریض محتساب نہیں ہو گا۔ سو یہ بھی غلط بات ہے۔
- جب کوئی نئی دلہن کنویں پر پانی لینے جاتی ہے تو اس کو تاکید کی جاتی ہے کہ پہلے کنویں پر چراغ جلائے پھر پانی لائے۔ سو یہ بات بھی غلط بلکہ شرک ہے۔
- دستور یہ ہے کہ جب کوئی کہیں جا رہا ہو اور کوئی چھینک دے تو جانے والا واپس آ جاتا ہے اور کہتا ہے کہ اب کام نہیں ہو گا۔ سو یہ بھی غلط ہے۔

○ بعض لوگ رات کو بھاڑ دینے کو یا منہ سے چراغ
نکل کرنے کو یا دوسرے کے کنگھا کرنے کو اگرچہ
بابازت ہو، برا سمجھتے ہیں۔ اس کی بھی کچھ اصل
نہیں۔

○ مشہور ہے کہ مریض کے لئے جب حکیم کو بلانے جانا
ہو تو گھوڑے پر زین نہ لگاؤ۔ سو یہ بھی غلط ہے۔

نجوی سے قال نکلوانا :
(اغلاط العوام)

قال نکلوانے کا ایک آسان طریقہ وہ ہے جو ہمارے شہروں میں
کثرت سے رائج ہے، خصوصاً بڑے شہروں میں اس کی بڑی شہرت ہے۔
جگہ جگہ نجویوں، دست شناسوں اور عاملوں کے بڑے بڑے بورڈ آویزاں
ہیں جن پر بڑی بڑی باتیں اور بلند بانگ دعوے درج ہوتے ہیں، ہر ناممکن کو
ممکن بنانے کے دعوے ہوتے ہیں اور ہر شخص کو اپنی قسمت معلوم کرنے
کی ترغیب دی جاتی ہے۔ اس طرح یہ ایک مستقل کاروبار بننا ہوا ہے۔

شہر کی بڑی بڑی شاہراہوں پر دست شناس اور نجوی دیوار سے
ایک بہت بڑا پردہ لٹکائے بیٹھے ہوتے ہیں اور ان کے پاس پرندے خصوصاً
تریت یافتہ طوطے پنجروں پر بیٹھے ہوتے ہیں اور فرش پر بچے ہوئے کپڑے
پر درجنوں لفافے رکھے ہوتے ہیں، جن میں اچھے، بُرے، مختلف مضامین پر
مشتمل خطوط ہوتے ہیں جو محض خود ساختہ ہوتے ہیں اور بلاخر وہی لوگوں
کی قسمت قرار پاتے ہیں۔ اور قریب ہی چاک سلیٹ ہوتی ہے جس سے

علمِ جُفر کی روشنی میں حساب کتاب کر کے غیب کی باتیں مثلاً مقدمہ کی کامیابی یا ناکامی، امتحان میں پاس یا فیل، کاروبار کی ترقی یا ناکامی وغیرہ واضح کی جاتی ہیں، یا علمِ نجوم کی روشنی میں قسمت کے ستارے کا روشن یا گردش میں ہونا بتلا کر اچھی بُری قسمت بتلائی جاتی ہے، یا علمِ قیافہ کے ذریعے ہاتھ کی لکیں اور اس کے خدو خال دیکھ کر مقدر کا اچھا یا بُرا ہونا اور اپنے مقاصد میں کامیاب یا ناکام ہونا واضح کیا جاتا ہے۔

ان میں سب سے سستی فال وہ ہوتی ہے جو طوطے یا کسی پرندہ کے ذریعہ لفاظہ اٹھوا کر نکلوائی جاتی ہے۔

اکثر مصیبت زدہ، پریشان حال، بے روزگار، مقروض، بیمار اور دوسرے شہروں سے کمانے کے لئے آنے والے سادہ لوگ ان کے پاس پہنچتے ہیں اور اپنی فال نکلوا کر دیکھتے ہیں اور سنتے ہیں۔ اچھی فال اور اچھی قسمت کھلے تو کامیابی پر یقین کرتے ہیں اور بُری فال نکلے، یا ستارہ گردش میں معلوم ہو، یا دست شناس سے حالات اچھے نہ معلوم ہوں تو اپنی بد حالی کا اور زیادہ یقین ہو جاتا ہے۔

خوب یاد رکھئے : ان لوگوں کے پاس فال کھلوانے کے لئے جانا، فال کھلوانا اور اس پر یقین کرنا یہ سب کچھ حرام ہے اور سخت گناہ ہے اس سے صدقِ دل کے ساتھ توبہ کر کے ہمیشہ ہمیشہ کے لئے اجتناب کرنا واجب ہے۔ احادیث میں اس پر سخت وعیدیں آئی ہیں جن میں سے چند احادیث ملاحظہ ہوں :

حدیث :-

حضرت حنفہ رضی اللہ تعالیٰ عنہا فرماتی ہیں کہ رسول اللہ صلی اللہ علیہ وسلم نے فرمایا کہ : جو شخص کاہن یا نجومی کے پاس آیا اور اس سے کوئی بات پوچھی (اور اس پر یقین کر لیا تو) اس کی چالیس راتوں کی نمازیں قبول نہیں ہوتیں (رواہ مسلم)

حدیث :-

حضرت ابو ہریرہ رضی اللہ تعالیٰ عنہ سے روایت ہے کہ رسول اللہ صلی اللہ علیہ وسلم نے فرمایا کہ : جو شخص کسی کاہن کے پاس آیا اور جو کچھ کاہن نے بتلایا اس کی تصدیق کی (سچ سمجھا) تو محمد صلی اللہ علیہ وسلم پر جو کچھ نازل ہوا ہے اس نے اس کا انکار کر دیا۔ (رواہ ابوداؤد)

اور ایک روایت میں یہ ہے کہ :

جو شخص کسی نجومی اور کاہن کے پاس (غیب وغیرہ کی باتیں دریافت کرنے آیا) پھر اس سے کوئی بات دریافت کی تو چالیس راتوں تک اس کی توبہ قبول ہونے سے رُکی رہتی ہے اور اگر اس نے نجومی کی بات کی تصدیق بھی کر دی (یعنی دل سے بھی اس کو سچ

سمجھا اور اس پر یقین کر لیا) تو اس نے کفر کیا۔

(رواہ الطبرانی) (مرقاہ)

قرآن کریم سے فال نکلوانا

جب کسی شخص کی چوری ہو جاتی ہے تو بعض عالموں اور بعض مسجد کے اماموں کے ذریعے ایک خاص انداز اور خاص طریقہ سے قرآن کریم یا کسی اور کتاب مثلاً دیوان حافظ یا گلستان وغیرہ سے فال کھلوائی جاتی ہے اور اس کے سچ ہونے پر پورا عقیدہ ہوتا ہے اور فال میں جس شخص کا تعین ہوتا ہے آنکھیں بند کر کے اسی کو مجرم قرار دے کر مال مسروقہ اسی سے طلب کیا جاتا ہے جس میں بسا اوقات وہ شخص جس پر چوری کا الزام لگایا جاتا ہے قرآن کریم کی توہین کر کے کافر ہو جاتا ہے، چنانچہ ایک مرتبہ قرآن کریم سے فال نکالی گئی اس میں اسی شخص کا نام نکلا جس پر شبہ تھا۔ جب اس کو معلوم ہوا تو اس نے مسجد میں جا کر قرآن کریم کے چند اوراق پھاڑے اور نعوذ باللہ ان پر پیشاب کیا اور کہنے لگا کہ قرآن کریم بھی جھوٹا اور فال نکالنے والا بھی جھوٹا۔

اس طرح کے واقعات پیش آتے رہتے ہیں۔ یہ سب شریعت کے احکام کی خلاف ورزی کا نتیجہ ہے، ایک طرف مجرم اپنا ایمان گنوا بیٹھا، دوسری طرف بد نظمی اور بد گمانی یقینی ہو گئی جس نے آگے بڑھ کر الزام تک نوبت پہنچادی اور باہم لڑائی جھگڑا علیحدہ رہا، جسمانی، ذہنی اور مالی پریشانی جدا رہی۔

واضح رہے کہ اس طرح قرآن کریم یا کسی اور کتاب سے قال نکالنا یا نکلوانا اور اس پر یقین کرنا بالکل ناجائز ہے بلکہ قرآن کریم سے قال نکلوانا اور بھی سخت گناہ ہے۔ کیونکہ اس سے بسا اوقات قرآن مجید کی توہین ہوتی ہے یا اس کی طرف سے بد عقیدگی پیدا ہو جاتی ہے۔

(کتابت المفتی بترغ)

جنات کی باتوں پر یقین کرنا

بعض لوگ ایسا بھی کرتے ہیں کہ اگر کسی مرد یا عورت یا حسین لڑکے پر جن سوار ہو اور وہ بولتا ہو تو اس سے غیب کی باتیں دریافت کرتے ہیں، مثلاً اگر چوری ہو گئی تو پوچھتے ہیں کہ یہ چوری کس شخص نے کی ہے، وہ کہاں ہے؟ اس کا نام کیا ہے اور چوری کا زیور، روپیہ کس کے پاس ہے؟ پھر جو کچھ وہ بتلا دے شرعی ثبوت کے بغیر اس پر مکمل یقین کیا جاتا ہے۔ یا اس سے دریافت کرتے ہیں کہ ہم پر کس نے جادو کیا ہے، وہ کون ہے اور کہاں رہتا ہے؟ یا ہماری فلاں گمشدہ چیز کس کے پاس ہے؟ یا کل یا آئندہ کیا کچھ ہونے والا ہے؟ اور پھر جو کچھ وہ بتلائے اس پر یقین کر لیا جاتا ہے۔ یہ سب حرام اور ناجائز ہے، کیونکہ شرعی اصول کے مطابق تحقیق کے بغیر محض جن کی باتوں پر یقین کر کے کسی کو چور سمجھنا اور اس پر چوری کا الزام لگانا حرام ہے اور گناہ کبیرہ ہے۔

حاضرات کا عمل کرانا

بعض جگہ جب کسی کی یہاں چوری ہو جاتی ہے یا کچھ اور نقصان ہو جاتا ہے تو وہ حاضرات کراتے ہیں۔ جس کی صورت کچھ اس طرح ہوتی ہے کہ کسی نابالغ بچے کے ناخن پر سیاہی لگا کر بچہ کو اس سیاہ ناخن پر نظر جمانے کو کہا جاتا ہے اور عامل اس پر اپنی توجہ ڈالتا ہے جس سے اس بچہ کو سیاہ ناخن میں اس کے خیالات متشکل ہو کر نظر آنے لگتے ہیں۔ پھر عامل جو کچھ اس سے دریافت کرتا ہے وہ بچہ بتلاتا ہے۔ اس طرح چوری یا لاپتہ چیز کو دریافت کیا جاتا ہے اور اس دریافت پر پورا یقین ہوتا ہے۔

دائع رہے کہ شرعاً اس کی کوئی حیثیت نہیں ہے، اس سے جو باتیں معلوم ہوتی ہیں وہ غیر یقینی ہوتی ہیں، دلیل شرعی کے بغیر ان پر عمل کرنا جائز نہیں ہے، چنانچہ اگر اس کے ذریعے کسی شخص کے بارے میں یہ پتہ چل جائے کہ وہ چور ہے تو اس کے متعلق چوری کا یقین کر لینا جائز نہیں بلکہ شرعی اصول کے مطابق تحقیق کرنا ضروری ہے۔ جب تک شرعی ثبوت نہ ہو اس کے چور ہونے کا یقین کرنا اور اس کو تکلیف دینا جائز نہیں۔

بیمار کی صحت کے لئے جانور ذبح کرنا

ہمارے معاشرے میں ایک صورت یہ بھی رائج ہے کہ جب کوئی شخص سخت بیمار ہو جاتا ہے تو اس کی طرف سے بکرا ذبح کر کے اس کا گوشت

فقیروں میں تقسیم کر دیا جاتا ہے اور یہ سمجھا جاتا ہے کہ جان کا بدلہ جان دینے سے مریض کی جان بچ جائے گی اور صحت ہو جائے گی یا آئندہ حفاظت ہو جائے گی، اور جانور کے علاوہ کسی چیز کے صدقے کو کافی نہیں سمجھا جاتا۔ سو اس کی بھی شریعت میں کوئی اصل نہیں۔ لہذا اس موقع پر جانور ذبح کرنے کی تخصیص اور پابندی بدعت ہے جس سے بچنا واجب ہے۔

(مخص از امام الفتاویٰ)

احادیث میں آفات و بلیات دور ہونے اور ان سے حفاظت کے لئے بغیر کسی خاص چیز کے مطلق صدقہ و خیرات کی ترغیب آئی ہے اس کے مطابق کسی بھی شکل میں صدقہ کیا جاسکتا ہے۔ (احسن الفتاویٰ بتصرف)

شیخ احمد کا وصیت نامہ

چونکہ مسلمانوں نے اپنے آپ کو دین سے دور کر لیا ہے اور اللہ کی ذات پر پورا بھروسہ اور توکل نہیں ہے، بلکہ مزید اپنی جہالت اور نادانی سے بدقالی، بدشگونی، نحوست، چھوت چھات اور طرح طرح کی خرابیوں میں مبتلا ہیں جس کی بناء پر دشمنان اسلام نے مسلمانوں کی اس دینی کمزوری سے پورا فائدہ اٹھایا اور مسلمانوں کو نقصان پہنچانے کا کوئی موقع ہاتھ سے نہیں جانے دیا۔

چنانچہ دشمنان اسلام نے ایک فرضی وصیت نامہ ڈیڑھ سو سال پہلے شیخ احمد نامی کسی شخص کے نام سے شائع کیا جو اب تک مسلمانوں میں

چل رہا ہے۔ اس میں جو کچھ لکھا ہوا ہوتا ہے، مسلمان اس سے ڈر کر یا نفع ہونے کی موہوم امید پر اب تک اس کو چلا رہے ہیں جس کی حقیقت اور شرعی حیثیت درج ذیل ہے :

یہ وصیت نامہ فرضی ہے۔ شیخ احمد نامی کوئی صاحب روضہ اقدس کے خادم نہیں ہیں۔ اس میں جو عبادت کی طرف متوجہ ہونے اور آخرت کی فکر میں لگنے کو لکھا ہے یہ اچھی باتیں ہیں اور ضروری ہیں مگر ان پر عمل پیرا ہونے کے لئے قرآن و حدیث کے خطابات کافی ہیں۔ فرضی افسانہ شائع کرنا اور آنحضرت صلی اللہ علیہ وسلم کی طرف کسی تراشیدہ بات کو منسوب کرنا سخت گناہ ہے۔ حدیث شریف میں ہے کہ آنحضرت صلی اللہ علیہ وسلم نے فرمایا کہ ”جو شخص میری جانب سے جھوٹی بات کہہ دے اس کو چاہئے کہ دوزخ میں اپنا ٹھکانہ بنالے۔“ (مشکوٰۃ شریف صفحہ ۳۲)

یہ وصیت نامہ نیا نہیں ہے، سو ڈیڑھ سو سال سے شائع ہوتا آ رہا ہے۔ پہلی مرتبہ جب یہ چھپا تھا اس وقت علماء نے تحقیق کی تھی تو معلوم ہوا تھا کہ شیخ احمد روضہ اقدس کا کوئی خادم نہیں ہے اور نہ اس نام کے بھی کوئی صاحب تھے، کیونکہ پہلے اس میں یہ بھی

شائع ہوا تھا کہ شیخ احمد روضۃ اقدس کا خادم ہے اور ان کو بشارت ہوئی ہے۔۔۔۔۔ الخ بلکہ علماء کی تحقیق یہ بھی ہے کہ یہ وصیت نامہ عیسائیوں کا جاری کردہ ہے۔ ابتداءً جب انگریزوں کا تسلط ہندوستان پر ہوا تھا تو انھیں مسلمانوں کی جانب سے جہاد کرنے کا خوف دامنگیر ہوا۔ تو انھوں نے مسلمانوں کو نماز روزے پر لگانے اور جہاد سے غافل کرنے کے لئے یہ اسکیم بنائی کہ ایک فرضی وصیت نامہ بنا کر شائع کروا۔ اور چونکہ اس وصیت نامہ میں یہ بھی ہے کہ جو اس کو پڑھے گا اور چھو کر تقسیم کرے گا تو اس کو اتنا نفع ہو گا اور جو اس کو پڑھ کر تقسیم نہیں کرے گا وہ غم دیکھے گا اور اس کو نقصان ہو گا۔ وغیرہ وغیرہ، اس لئے مسلمان اس کو آگے خود ہی شائع کرتے رہتے ہیں۔ جب اس کا ذکر و فکر ختم ہو جاتا ہے تو کوئی دوسرا شائع کر دیتا ہے۔ اس طرح یہ سلسلہ اب تک چلتا آ رہا ہے۔

خلاصہ یہ کہ یہ وصیت نامہ جعلی فرضی اور خود ساختہ ہے شرعاً اس کی کوئی حیثیت نہیں۔

ہمزاد کی وضاحت

لوگوں میں بالخصوص عالموں کی دنیا میں ہمزاد کے متعلق طرح طرح کی باتیں مشہور ہیں، مثلاً ایک یہ مشہور ہے کہ جب آدمی مرجاتا ہے اور دفن کر دیا جاتا ہے تو اس کا ہمزاد قبر سے نکل آتا ہے وہ مرتا نہیں ہے اور وہ دوسروں کو سستا ہے۔ یہ تصور اور اس طرح کے دوسرے خیالات اور توہمات سب بے اصل اور غیر معتبر ہیں۔

البتہ حدیث سے اتنا ثابت ہے کہ ہر انسان کی پیدائش کے وقت اس کے مقابلہ میں ایک شیطان بھی اپنی ماں کے پیٹ سے پیدا ہوتا ہے اور وہ انسان کی اس زندگی میں اس کے ساتھ رہتا ہے لیکن انسان کے مرنے کے ساتھ ہی اس کا مرنا کہیں منقول نہیں۔ اور اس کو ہمزاد انسان کے ساتھ ساتھ پیدا ہونے کی بناء پر کہا جاتا ہے۔

(لغات التنقیح امداد الفتاویٰ بتعرف)

خلاصہ یہ کہ ہر قسم کی بد فالی اور بد شگون لیٹا نا جائز اور خلاف شرع ہے، اچھا یا بُرا ہونا، بیماریا تندرست ہونا، کامیاب یا ناکام ہونا، بامراد یا نامراد ہونا سب کچھ محض اور محض اللہ تعالیٰ کے حکم سے اور اس کی قدرت سے ہوتا ہے، بغیر اس کے حکم کے کچھ نہیں ہو سکتا اور جب حکم ہو جائے تو کوئی روک نہیں سکتا۔ اس لئے اللہ تعالیٰ ہی پر بھروسہ رکھنا چاہئے اور اس سے بھلائی اور کامیابی طلب کرنی چاہئے وہی ہر چیز پر قادر ہے۔

نیک فال

شریعت نے بد فال اور بد شگون سے منع فرمایا ہے جیسا کہ اوپر لکھا گیا ہے لیکن نیک فال لینے سے منع نہیں کیا ہے بلکہ نیک فال لینا پسندیدہ ہے اور سنت ہے۔ آنحضرت صلی اللہ علیہ وسلم کثرت سے نیک فال لیا کرتے تھے خصوصاً آدمیوں کے ناموں سے اور ان کی جگہوں سے۔ اور نیک فال اس طرح لی جاتی ہے کہ مثلاً کوئی بیمار جب بیماری میں یہ خیال کرنے لگے کہ معلوم نہیں کہ مجھے صحت یا بی ہوگی یا نہیں، پھر وہ کسی کو کہتا ہے کہ اے تندرست! تو مریض یہ سن کر خوش ہو جائے اور یہ سمجھے کہ اب مجھے شفا ہو جائے گی اور صحت ہو جائے گی، یا کسی شخص کی کوئی شے گم ہو گئی ہو اور وہ اس کی تلاش و جستجو میں لگا ہوا ہو، اسی دوران کسی کو اپنے متعلق کہتا ہوا سنے کہ اے پانے والے! تو یہ شخص خوش ہو جائے اور یہ سمجھے کہ اب گمشدہ چیز مجھے مل جائے گی، یا کوئی شخص راستہ بھول گیا اور وہ راستہ تلاش کر رہا تھا کہ اتنے میں کوئی شخص اس کو کہے کہ اے راستہ پانے والے! تو یہ شخص یہ گمان کرے کہ اب اس کو راستہ مل جائے گا تو اس کو نیک فال کہتے ہیں۔ (اشعۃ اللمعات)

نیک فال لینا سنت ہے

حدیث :-

حضرت ابن عباس رضی اللہ تعالیٰ عنہ سے روایت

ہے کہ آنحضرت صلی اللہ علیہ وسلم نیک قال لیا کرتے تھے، بدفالی سے پرہیز کرتے تھے اور اچھا نام پسند فرماتے تھے۔ (مسکوٰۃ)

حدیث :-

حضرت انس رضی اللہ تعالیٰ عنہ سے مروی ہے کہ حضور اقدس صلی اللہ علیہ وسلم نے فرمایا کہ نہ چھوت چھات کچھ ہے نہ بدشگون، مجھے تو نیک قال پسند ہے جو اچھے (اور پاکیزہ) کلام کے ساتھ ہو۔ (الادب المفرد)

حدیث :-

حضرت حبہ تیمی رضی اللہ تعالیٰ عنہ کے والد سے مروی ہے کہ حضور اقدس صلی اللہ علیہ وسلم نے فرمایا کہ ہوام (جانوروں) میں کچھ نہیں ہے (یعنی جو لوگ اس سے قال لیتے ہیں کہ مثلاً ملی راستہ کاٹ گئی یا اللو بول پڑا یا کوئے کی کانیں کانیں سنی تو کہنے لگے کہ اب یہ ہوگا اور یہ نہ ہوگا وغیرہ وغیرہ۔ یہ سب فضول اور ناقابل توجہ والتفات باتیں ہیں، حضور صلی اللہ علیہ وسلم نے اس سے منع فرمایا ہے) اور سچا شگون قال ہے اور نظر لگنا برحق ہے۔ (الادب المفرد)

♦ تشریح ان احادیث سے یہ ثابت ہوا کہ آنحضرت صلی اللہ علیہ وسلم نیک فال لیا کرتے تھے اور بدفالی سے مکمل پرہیز کرتے تھے اور دوسروں کو بھی بدفالی اور بدشگونی سے منع فرماتے تھے۔ اور حضور اقدس صلی اللہ علیہ وسلم نیک فال اس طرح لیتے کہ مثلاً کسی کا اچھا نام سنتے تو اس کو پسند فرماتے، اچھی امید رکھتے اور خوش ہوتے۔ چنانچہ حضرت بُریدہ رضی اللہ تعالیٰ عنہ کا بیان ہے کہ رسول اللہ صلی اللہ علیہ وسلم جب کسی عامل (گورنر) کو (کسی شہر کا عامل مقرر کر کے) روانہ کرتے تو اس کا نام دریافت فرماتے، اگر اس کا نام اچھا ہوتا تو آپ خوش ہوتے اور چہرہ انور پر خوشی اور مسرت ظاہر ہوتی، اور اگر اس کا نام اچھا نہ ہوتا تو آپ اس کو ناپسند فرماتے اور ناپسندیدگی کے آثار چہرہ مبارک سے ظاہر ہو جاتے، (اسی طرح) جب کسی بستی میں داخل ہوتے تو اس کا نام دریافت فرماتے، اگر اس کا نام آپ کو پسند آتا تو آپ خوش ہوتے اور ناپسند ہوتا تو چہرہ انور سے اس کا اندازہ ہو جاتا۔ (ابوداؤد)

اور حضرت انس رضی اللہ تعالیٰ عنہ سے روایت ہے کہ حضور اکرم صلی اللہ علیہ وسلم جب کسی ضرورت سے باہر نکلتے اور کسی کو اے کامیاب یا اے صحیح راہ پانے والے! کہتا سنتے تو اظہار مسرت فرماتے۔ (ترمذی)

اور جب کسی کا بُرا نام سنتے تو اس کو تبدیل فرما کر اس کی جگہ اچھا نام رکھ دیتے۔ اچھا نام رکھنا بھی نیک فال ہے کیونکہ اچھا نام خوبصورتی کا

زیور، کمال کا تہہ اور ذکر جمیل میں داخل ہے، اور اچھے نام سے منشی میں اچھے اور پاکیزہ اخلاق و اعمال کی توقع ہوتی ہے۔

بدفالی کے ناجائز اور نیک فال کے جائز ہونے کی حکمت

علماء کرام رحمہم اللہ نے نیک فال کے جائز ہونے میں یہ نکتہ بیان فرمایا ہے کہ نیک فال میں دراصل بندہ کا حق تعالیٰ سے نیک گمان ہونا ہے، بھلائی کا آرزو مند اور اس کے فضل و رحمت کا امیدوار ہوتا ہے، جس کے افضل اور بہتر ہونے میں کچھ شک نہیں، اگرچہ یہ گمان اور آرزو پوری نہ ہو۔ اور بدفالی اور بدشگونی میں حق تعالیٰ سے کوئی امید نہیں ہوتی بلکہ حق تعالیٰ سے نظر ہٹا کر اور بدگمان ہو کر مصیبت آنے کا یقین ہو جاتا ہے۔

ایسے خیال اور تصرف کا غلط اور بُرا ہونا عقل کے بھی مطابق ہے اور شریعت کے بھی، اس لئے شریعت نے اس کو ناجائز قرار دیا ہے۔

(اشعة اللمعات بتصرف)

نخواست

بدشگونی سے ملتی جلتی ایک چیز نحوست بھی ہے، زمانہ جاہلیت میں لوگ خاص خاص دن، خاص خاص تاریخ اور خاص خاص جانوروں میں نحوست سمجھتے تھے۔ خاص کر عورت، گھوڑے اور مکان میں نحوست کا زیادہ اعتقاد رکھتے تھے۔ اور آج کل بھی بعض خاص خاص دن، تاریخ اور جگہ میں نحوست سمجھی جاتی ہے۔ خصوصاً جس تاریخ میں یا جس جگہ میں کوئی

حادثہ یا ہلاکت یا خسارہ ہو جائے تو اس تاریخ اور اس جگہ کو بڑا منحوس کہا جاتا ہے اور اگر کسی خاص جگہ پر متعدد بار کوئی جانی یا مالی نقصان ہو جائے تو اس جگہ کی نحوست پر تو پورا یقین ہو جاتا ہے۔

بہر حال حضور اقدس صلی اللہ علیہ وسلم نے بدقالی اور بد شگون کے ساتھ ساتھ نحوست کی بھی نفی اور تردید فرمادی اور آپ صلی اللہ علیہ وسلم کے ارشادات سے واضح ہوا کہ کسی چیز میں کوئی نحوست نہیں ہے۔ بالفرض اگر نحوست ہوتی تو عورت گھوڑے اور مکان میں ہوتی کیونکہ نحوست قبول کرنے کی ان میں زیادہ صلاحیت ہے، لیکن چونکہ اسلام میں نحوست کا کوئی وجود نہیں ہے اس لئے ان تینوں چیزوں میں بھی کوئی نحوست نہیں ہے جیسا کہ ان کے علاوہ دیگر اشیاء دن اور تارہ نخلوں میں کوئی نحوست نہیں ہے۔

اور بعض روایتوں سے جو عورت گھوڑے اور مکان میں نحوست کا وجود معلوم ہوتا ہے وہاں اس نحوست سے کراہت اور ناپسندیدگی مراد ہے، حقیقی نحوست مراد نہیں ہے۔ مثلاً عورت کی نحوست سے مراد بانجھ ہونا، بد زبان ہونا، زیادہ مہروالی ہونا اور خاوند کی نظر میں بد صورت اور ناپسندیدہ ہونا وغیرہ۔

گھر کی نحوست سے مراد گھر کا تنگ اور چھوٹا ہونا، اس میں تازہ اور کھلی آب و ہوا اور روشنی کا نہ ہونا اور اس کے پڑوسی کا خراب ہونا وغیرہ وغیرہ۔ اور گھوڑے کی نحوست سے مراد یہ ہے کہ اس پر جہاد نہ کرنا یا غرور و تکبر سے اس پر سواری کرنا یا سواری کرنے سے محروم رہنا اور اس کا قیمتی

ہونا یا مالک کی مرضی کے موافق نہ ہونا وغیرہ وغیرہ۔

یہ باتیں اپنی جگہ درست اور مسلم ہیں کہ اگر کسی مکان کے باشندے اپنے مکان کی رہائش پسند نہ کرتے ہوں، یا کوئی شوہر اپنی بیوی سے صحبت ناپسند کرتا ہو اور کسی طرح دل نہ ملتا ہو، یا گھوڑا ناپسندیدہ ہو تو ایسی صورت میں مکان چھوڑ دینا، بیوی کو طلاق دے دینا اور گھوڑا بیچ دینا جائز ہے تا آنکہ نحوست کی یہ کھٹک دل سے نکل جائے اور یہ بالکل ایسا ہے جیسا کہ ایک شخص نے رسالت مآب صلی اللہ علیہ وسلم سے عرض کیا، یا رسول اللہ (صلی اللہ علیہ وسلم) ہم پہلے جس گھر میں رہتے تھے وہاں ہماری تعداد زیادہ تھی اور مال بہت زیادہ تھا، پھر ہم دوسری جگہ منتقل ہو گئے جہاں ہماری تعداد اور مال کم ہو گیا تو کیا ہم اس جگہ کو چھوڑ دیں اور کسی دوسری جگہ چلے جائیں؟ جس کے جواب میں ارشاد عالی ہوا کہ اس گھر کو چھوڑ دو اور کسی دوسرے گھر میں منتقل ہو جاؤ تاکہ دل میں جو ناپسندیدگی بس گئی ہے اور غلط وہم ہو گیا ہے وہ دور ہو جائے یہ مطلب نہیں کہ بذات خود اس جگہ میں کوئی نحوست تھی جو اثر انداز ہوئی اور اس کے اثر سے مال و افراد میں کمی آئی۔ غرضیکہ ان اشیاء کو تبدیل کرنا اور اپنے سے جدا کرنا یا نود جدا ہو جانا ناجائز، ممنوع اور بدھنگونی میں داخل نہیں ہے بلکہ جائز ہے۔

(مرقات بتصرف)

ہامہ کی حقیقت

احادیث بالا میں صفر کے ساتھ ساتھ ہامہ کی بھی آنحضرت صلی

اللہ علیہ وسلم نے نفی فرمائی ہے، اس کی حقیقت سے بھی باخبر ہونا چاہئے۔
 حَامَہ کے نفی معنی ”سر“ اور ”پرنده“ کے آتے ہیں۔ احادیث میں پرنده
 والے معنی مراد ہیں، کیونکہ زمانہ جاہلیت کے عرب لوگ حَامَہ یعنی پرنده سے
 بدشگونی اور نحوست مراد لیتے تھے اور اس کے حلق ان میں طرح
 طرح کی باتیں پھیلی ہوئی تھیں مثلاً :

ان کا خیال تھا کہ مقتول کے سر سے ایک پرنده لکھا
 ہے جس کا نام حَامَہ ہے وہ ہمیشہ فریاد کرتا رہتا ہے کہ
 مجھے پانی پلاؤ، مجھے پانی پلاؤ اور جب مقتول کا بدلہ قاتل
 سے لے لیا جاتا ہے تو پھر یہ پرنده بہت دور اڑ جاتا
 ہے۔

بعض کا خیال تھا کہ مہرہ کی ہڈیاں جب بوسیدہ اور
 معدوم ہو جاتی ہیں تو وہ حَامَہ بن کر قبر سے نکل جاتی
 ہیں اور ادھر ادھر گھومتی رہتی ہیں اور اپنے گھر والوں
 کی خبریں لیتی پھرتی ہیں۔

بعض کا یہ اعتقاد تھا کہ حَامَہ وہ آتو ہے جو کسی کے گھر
 پر بیٹھ کر آوازیں لگاتا ہے اور انہیں ہلاکت و بربادی
 اور موت کی خبریں دیتا ہے۔

رسول اللہ صلی اللہ علیہ وسلم نے اس اعتقاد کو باطل قرار دیا اور
 ایسا اعتقاد رکھنے سے منع فرمایا اور واضح فرمایا کہ حَامَہ کی کوئی حقیقت نہیں

ارواح کی آمد و رفت

ہمارے معاشرے میں بھی حائے سے ملتی جلتی کچھ چیزیں رائج ہیں جو حائے کی طرح بے حقیقت ہیں مثلاً بعض لوگوں کا اعتقاد ہے کہ تمام ارواح جمعہ یا جمعرات کی رات کو اپنے گھروں پر آتی ہیں اور خیرات کرنے کی درخواست کرتی ہیں اور خیرات نہ کرنے والوں پر بددعا کرتی ہیں۔ اور مرنے کے بعد روزانہ ایک ماہ تک اپنے گھر کا گشت کرتی رہتی ہیں۔ اسی طرح لوگوں کا خصوصاً عورتوں کا خیال ہے کہ شبِ برأت، شبِ معراج، شبِ قدر اور عید وغیرہ میں بھی روحمیں اپنے گھروں پر آتی ہیں اس لئے وہ ایصالِ ثواب کا اہتمام کرتے ہیں۔ یہ اعتقاد غلط ہے کسی حدیثِ صحیح سے اس کا ثبوت نہیں ہے۔

اور جن بعض روایات میں ارواح کا آنا منقول ہے، اول تو وہ روایات ضعیف ہیں اور بابِ عقائد میں ضعیف احادیث معتبر نہیں۔ دوسرے وہ اپنے آنے میں بالکل آزاد اور خود مختار نہیں کہ جب چاہیں اور جہاں چاہیں چلی جائیں بلکہ وہ اذنِ الہی کی محتاج ہیں۔ اذنِ خداوندی کے بغیر کہیں آنے جانے کا انہیں کوئی اختیار نہیں۔ اس لئے ہر حال میں ان کے آنے جانے کا اعتقاد رکھنا بالکل غلط اور بے اصل ہے۔

(فتاویٰ ربیہ، تہذیب)

غول بیابانی

رسالت مآب صلی اللہ علیہ وسلم نے صفر کی تردید کرتے ہوئے غول بیابانی کی تردید بھی فرمائی ہے۔ اور غول بیابانی کیا چیز ہے؟ وہ جنات اور شیاطین کی ایک خاص قسم ہے جس کے متعلق زمانہ جاہلیت کے عربوں نے مختلف خیالات قائم کر رکھے تھے۔

○ بعض کا یہ خیال تھا کہ غول بیابانی ایک جانور ہے جو جنگل میں لوگوں کے سامنے مختلف شکلوں میں آتا ہے اور راستے بھٹا دیتا ہے اور انھیں ہلاک کر دیتا ہے۔

○ بعض کا خیال یہ تھا کہ غول بیابانی وہ جادوگر جنات ہیں جو لوگوں کو فتنہ و فساد میں مبتلا کرتے ہیں اور ان کو راستے سے بھٹا دیتے ہیں۔

حضور اکرم صلی اللہ علیہ وسلم نے لَاعُولَی فرما کر عربوں کے ان تمام باطل خیالات اور تصورات کی نفی فرمادی، انہیں بے حقیقت قرار دیا اور انہیں توہم پرستی سے تعبیر کیا اور واضح فرمایا کہ اللہ تعالیٰ کے حکم کے بغیر نہ یہ کسی کو گمراہ کر سکتے ہیں نہ تکلیف پہنچا سکتے ہیں اور نہ ہلاک کر سکتے ہیں، ہاں جب باری تعالیٰ کا حکم ہو تو ان سے تکلیف پہنچ سکتی ہے۔
البتہ آنحضرت صلی اللہ علیہ وسلم نے غول بیابانی کے وجود کی نفی

نہیں فرمائی ہے بلکہ دیگر احادیث میں ان کے شر سے بچنے کے لئے حق تعالیٰ کی پناہ میں آنے کی ترغیب دی ہے اور ان کے شر سے بچنے کی یہ تدبیر بھی منقول ہے کہ جب غول بیابانی پریشان کریں تو فوراً آذان پڑھنا شروع کر دو تاکہ وہ بھاگ جائیں اور اس طرح ان کے شر کو اپنے آپ سے دور کر دو۔

(مرقات، بتصرف)

ستاروں کے اثرات

رحمت کائنات صلی اللہ علیہ وسلم نے صفر کے ساتھ ساتھ امور جاہلیت میں سے ایک اور چیز کی بھی نفی فرمائی ہے جس کو ”اَلْكَوْنُ“ کہتے ہیں۔ یہ چاند کی ۲۸ منزلوں کا نام ہے جن میں سے ہر منزل کے مکمل ہونے پر صبح صادق کے وقت ایک ستارہ گرنا ہے اور دوسرا ستارہ اس کے مقابلہ میں اسی وقت مشرق میں طلوع ہو جاتا ہے۔

اہل عرب کا بارش کے متعلق یہ گمان تھا کہ چاند یا ستاروں کی ایک منزل کے ختم اور دوسری منزل کے آغاز پر بارش ہوتی ہے۔ (مرقات) یعنی اہل عرب بارش کو منزل کی جانب منسوب کرتے اور کہتے تھے کہ فلاں منزل کی وجہ سے ہم پر بارش ہوئی اور ستاروں ہی کو بارش کے سلسلہ میں مؤثر حقیقی مانتے تھے۔

آنحضرت صلی اللہ علیہ وسلم نے لَآئُوْنُ فرما کر اس کی بھی مکمل نفی فرمادی اور اہل عرب کے اس گمان کو باطل اور بے بنیاد قرار

دیا، کیونکہ ایسا خیال اور نظریہ انسان کو شرک کی حد تک پہنچا دیتا ہے۔
بارش کا برساتنا یا نہ برساتنا محض حق تعالیٰ شانہ کی قدرت میں ہے
وہ جب چاہتا ہے بارش برساتا ہے اور جب نہیں چاہتا بارش نہیں
برساتا۔ بلکہ ستاروں اور سیاروں کی گردش اور ان کا طلوع و غروب، بارش
ہونے یا نہ ہونے کا ایک ظاہری سبب تو ہو سکتے ہیں لیکن مؤثر حقیقی ہرگز
نہیں ہو سکتے۔ مؤثر حقیقی اور قادرِ مطلق محض اللہ جلّ شانہ کی ذات ہے۔
(مخص از معارف القرآن)

وصلی اللہ تعالیٰ علی خیر خلقہ محمد وآلہ
و اصحابہ و بارک وسلم تسلیما کثیرا کثیرا

